

अगारैकदेशे प्रघणः प्रघाणश्च । (७०/३२६६)

^१पूर्वस्य हन्तेः^२ प्रघणः प्रघाणः ^३इत्येतौ शब्दौ निपात्येते अगारैकदेशे वाच्ये । प्रघणः, प्रघाणः ।
^४द्वारप्रकोष्ठो बाह्य ^५उच्यते । अगारैकदेशे इति किम् ? प्रघातः ^६अन्यः ॥

उद्धनोऽत्याधानम् । (८०/३२६७)

उत्पूर्वात् हन्तेः^७ उद्धनः इति निपात्येतेऽत्याधानं चेद् भवति । उद्धनः । यस्मिन् काष्ठे स्थापयित्वा
अन्यानि ^८काष्ठानि तक्ष्यन्ते तदभिधीयते । ^९उद्धातोऽन्यः ॥

अपघनोऽङ्गम् । (८१/३२६८)

^{१०}अपपूर्वस्य हन्तेः^{११} ^{१२}अपघनः इति निपात्येते, अङ्गं चेत् तद् भवति । अपघनः ^{१३}अङ्गम् । अवयवः एक-
देशः, न सर्वः । किं तर्हि ? पाणिः पादश्च अभिधीयते । ^{१४}अपघातः अन्यः ॥

करणेऽयोविद्रुषु (८२/३२६९)

हनः इति वर्तते । अयस् वि द्रु इत्येतेषु उपपदेषु हन्तेः धातोः करणे कारके अप् प्रत्ययो भवति, घनादेशश्च ।
अयो हन्यते अनेन इति अयोघनः । विघनः । द्रुघनः । द्रुघणः इति केचिदुदाहरन्ति । कथं णत्वम् ? अरी-
हणादिषु ^{१५}पाठात् । 'पूर्वपदात् सञ्ज्ञायामगः' (८.४.३/८५७) इति वा ॥

स्तम्बे क च । (८३/३२६०)

करणे हनः इति वर्तते । स्तम्बशब्दे उपपदे करणे कारके हन्तेः^{१६} कः प्रत्ययो भवति । चकारात् अप् च,
तत्र^{१७} घनादेशः । स्तम्बघनः, स्तम्बघनः । ^{१८}स्त्रियां स्तम्बघना, स्तम्बघना इति इष्यते । करणे इत्येव,
स्तम्बघातः ॥

परौ घः । (८४/३२६१)

^{१९}करणे हनः इत्येव । परिशब्दे उपपदे हन्तेर्धातोः अप् प्रत्ययो भवति करणे ^{२०}कारके, घशब्दश्चा^{२१}देशः ।
परिहन्यते अनेन इति परिघः । ^{२२}पलिघः (८.२.२२/३२६२) ॥

उपघ्न आश्रये । (८६/३२६३)

^{२३}उपपूर्वात् हन्तेः^{२४}अप् प्रत्ययः ^{२५}उपधालोपश्च निपात्येते ^{२६}आश्रयेऽभिधेये । आश्रयशब्दः सामीप्यं प्रत्या-
सन्ति लक्षयति । पर्वतोपघ्नः । ग्रामोपघ्नः । आश्रये इति किम् ? ^{२७}पर्वतोपघात ^{२८}एवान्यः ॥

१. हन इत्येव इत्यधिकम् व. २. धातोः इत्यधिकम् व. ३. च इत्यधिकम् फ, इत्येतौ द्वौ व, इति च
निपात्येते अ. ४. द्वारप्रकोष्ठकः व, द्वारकोष्ठकः क, द्वारकोष्ठकः बाह्ये ड. ५. उच्यते नास्ति फ. ६. अन्यः
नास्ति फ. ७. धातोः इत्यधिकम् व. ८. काष्ठानि नास्ति फ. ९. अत्याधानम् इति किम् इत्यधिकम् ग. ह.
१०. अपपूर्वात् हन्तेः ह. ११. धातोः इत्यधिकम् अ. व. फ. १२. अपघनादेशः फ. १३. शरीरावयवः फ.
१४. अङ्गमिति किम् इत्यधिकम् अ. क. फ. ह. १५. प्रक्षेपात् अ. व. ड. १६. धातोः इत्यधिकम् फ. १७. च
इत्यधिकम् व. १८. वाक्यमिदं नास्ति ड. १९. हन इति वर्तते, करणे इति च व, करणे हनः च इत्यनुवर्तते क.
२०. कारके नास्ति. २१. अन्तादेशः ह. २२. पलिघः नास्ति फ. २३. हन इति वर्तते इत्यधिकम् ह.
२४. धातोः इत्यधिकम् व. क. २५. च इत्यधिकम् फ. २६. आश्रयेऽभिधेये नास्ति इ. फ. ग. २७. उपघातः
व. फ. २८. एव नास्ति ह.